

अनुसूची-२

(दफा ४ तथा अनुसूची-१ को भाग-१ सँग सम्बन्धित)



भीरकोट राजपत्र

भीरकोट नगरपालिकाद्वारा प्रकाशित

खण्ड १ संख्या १ मिति: २०७५/०३/२१

भाग - १

भीरकोट नगरपालिका

आर्थिक वर्ष ०७५/०७६ को नीति तथा कार्यक्रम:

नगर सभाबाट स्वीकृत मिति: २०७५/०३/२१

सभासदज्यूहरू

१. भीरकोट नगरपालिका नगरकार्यपालिकाको निमन्त्रणालाई स्वीकार गरी भीरकोट नगरसभाको तेस्रो अधिवेशन कार्यक्रममा उपस्थित वडा अध्यक्षज्यूहरू, बोर्ड सदस्यहरू, नगरसभाका सदस्यज्यूहरू र कार्यक्रममा उपस्थित कर्मचारी, सुरक्षाकर्मी तथा पत्रकार मित्रहरूलाई म सर्वप्रथम यस गरिमामय सभामा स्वागत व्यक्त गर्न चाहन्छु ।
२. नेपाली जनता र राजनीतिक दलको लामो त्याग तपश्या र हजारौं सहिदहरूको बलिदानपूर्ण इतिहासबाट जारी भएको संविधान बमोजिम भएको निर्वाचन पश्चात गठित भएको नगरसभामा भीरकोट नगरपालिकाको नीति तथा कार्यक्रम प्रस्तुत गर्न पाँउदा मैले आफुलाई गौरवान्वित महशुस गरेको छु । सर्वप्रथम मलाई यस अवसर प्रदान गर्नु हुने समग्र भीरकोटबासी आदरणीय बुवा, आमा, दाजु, भाई, दिदीबहिनीहरू प्रति हार्दिक आभार व्यक्त गर्दै लोकतान्त्रिक गणतन्त्र स्थापनाका लागि आफ्नो जीवन आहुती दिने ज्ञात अज्ञात सहिदहरूप्रति श्रद्धान्जली व्यक्त गर्न चाहन्छु र उहाँहरूलाई स्मरण गर्न चाहन्छु ।
३. नेपालको संविधान २०७२ ले परिकल्पना गरे बमोजिम यस भीरकोट नगरपालिकाको नीति तथा कार्यक्रम तर्जुमा गर्दा हामीले विगत एक वर्षमा गरेको अनुभव, भीरकोट नगरपालिकाका सबै

वडाका वडा अध्यक्षहरू, बोर्ड सदस्यहरू, भीरकोट नगरपालिकामा रहेका राजनीतिक दलमा प्रतिनिधि तथा प्रमुखहरू, विभिन्न क्षेत्रका बुद्धिजिवीहरू, भीरकोट कार्यक्षेत्र बनाएर संचालनमा रहेका बैंक वित्तियसंस्थाका प्रतिनिधि तथा प्रमुखहरू, नगरपालिकाका विषयगत कार्यालयका प्रमुखहरू लगायत भीरकोट जन्मथलो भई विभिन्न कारणले भीरकोट बाहिर बसोबास गरेका व्यक्तित्वहरूसंगको वृहत भेला तथा छलफल र उहाँहरूबाट प्राप्त राय सुझाव समेतका आधारमा यो नीति तथा कार्यक्रम तर्जुमा गरिएकाले यस अवसरमा नीति तथा कार्यक्रम तर्जुमा गर्ने कार्यमा प्रत्यक्ष तथा अप्रत्यक्षरूपमा सहभागी भै आफ्ना अमूल्य राय सुझाव दिने सम्पूर्ण बुद्धिजिवी तथा सरोकारवाला र नगरबासी तथा कर्मचारीहरूलाई धन्यवाद व्यक्त गर्दै आर्थिक वर्ष ०७५/०७६ को नीति तथा कार्यक्रम प्रस्तुत गर्न चाहन्छु ।

४. भीरकोट नगरपालिकाको भौतिक, आर्थिक, सामाजिक, साँस्कृतिक, भौगोलिक अवस्था, नेपालको संविधान, २०७२ को अनुसूची-८ मा उल्लेखित र स्थानीय सरकार संचालन ऐन, २०७४ मा उल्लेखित स्थानीय तहको काम, कर्तव्य र अधिकारलाई आत्मसाथ गरी यस आर्थिक वर्षलाई “पूर्वाधार निर्माण र कानून तर्जुमा” वर्षका रूपमा घोषणा गरी सोही अनुसार नीति तथा कार्यक्रम प्रस्ताव गरिएको छ ।

क. पूर्वाधार विकास क्षेत्र तर्फ:-

५. आर्थिक वर्ष ०७५/०७६ लाई पूर्वाधार विकास तथा निर्माण वर्षका रूपमा घोषणा गरी नगरपालिकाको भवन निर्माण, वडा कार्यालय भवन निर्माण, ल्यान्डफिल्ड साईडको पूर्वाधार विकास, सिटिहल, वसपार्क र खेलकुद मैदान, क्रिया घर, अस्पताल निर्माण गर्ने लगायतका पूर्वाधार विकासका लागि आवश्यक पर्ने जग्गाको व्यवस्थापन कार्यलाई प्राथमिकता साथ अगाडी वढाइने छ ।
६. भीरकोट नगरपालिका क्षेत्रभित्र खोलिएका पुराना तथा नयाँ सडकको मर्मत सम्भार र स्तरोन्नती गर्दा वातावरणीय प्रभावलाई न्यूनिकरण गर्ने उपायहरूको अवलम्बन गरि गर्ने व्यवस्था मिलाईने छ ।
७. नगरक्षेत्र भित्रका साविकमा नेपाल सरकारका विभिन्न निकायहरूबाट मापदण्ड तोकिएका सडकहरूको मापदण्ड सोहि अनुसार र मापदण्ड नतोकिएका सडकहरूको सम्बन्धमा राईट अफ वे र सडकको वर्गीकरण गर्ने कार्य अगाडि बढाइने छ ।
८. नगरपालिका क्षेत्र भित्र रहेका सडकहरू मध्ये प्रत्येक वडाका एक-एक वटा सडकलाई रणनीतिक महत्वका सडकका रूपमा घोषणा गरी तिनीहरूको मर्मत सम्भार र स्तरोन्नतीमा विशेष जोड दिइने छ ।
९. नगरपालिका क्षेत्र भित्र सडक संजालको विस्तार गर्दा र निर्माण भएका सडकहरूको मर्मत सम्भार तथा स्तरोन्नती गर्दा सडक छेउछाउमा रहेका रुखहरूको कटान गर्ने कार्यलाई न्यूनिकरण गर्ने र सडक विस्तार पश्चात अनिवार्य रूपमा वृक्षारोपण गर्ने शर्तमा सडकको मर्मतको कार्य अगाडी वढाउने व्यवस्था मिलाईने छ ।

१०. नगरक्षेत्र भित्र रहेका एक वा एक भन्दा बढि बडा समेट्ने गरी निर्माण भएका महत्वपूर्ण सडकहरुलाई क्रमश स्तरोन्नती गर्न त्यस्ता सडकहरुको डि.पी.आर. तयार गर्ने कार्यलाई अगाडि बढाईने छ ।
११. नगरपालिका भित्र साविकमा निर्माण कार्य प्रारम्भ भई अधुरा रहेका सामुदायिक भवनहरुको निर्माण सम्पन्न गर्नका लागि आवश्यक रकम विनियोजन गर्दा साविकमा गरिएको ईस्टिमेटमा नभएका भागहरुको निर्माणका लागि मात्रै रकम विनियोजन गर्ने व्यवस्था मिलाईने छ ।
१२. उज्यालो भिरकोट अभियान अन्तर्गत वयरघारी बजार क्षेत्र र आसपासमा सोलार बत्ति जडान गर्ने कार्य अगाडी बढाइने छ र आवश्यकताको आधारमा अन्य क्षेत्रहरुमा समेत सोलार बत्ति क्रमश जडान गर्दै लगिने छ ।
१३. युवाहरुको शाररिक तथा मानसिक विकासलाई प्रवृद्धन गर्नका लागि प्रत्येक वडामा कम्तिमा एक-एक वटा खेलकुद मैदान निर्माण गर्ने कार्यलाई क्रमश अगाडि बढाईने छ ।
१४. वयरघारी बजार क्षेत्र भित्र पक्की सडक निर्माणका लागि मापदण्ड पुन्याउन नसकिने सडकहरुको मर्मत/संभारको लागि सम्बन्धित उपभोक्ताहरुको अनिवार्य लागत सहभागिता (नगद) सुनिश्चित रहने गरी सोलिङ्ग, पि. सि. सि. गर्ने कार्य क्रमश अगाडी बढाइने छ ।
१५. वयरघारी बानेशोक विरुवा सडक खण्डमा नियमितरूपमा मिनिबस संचालन गर्नका लागि आवश्यक पहल गरिने छ ।
१६. वघरघारी बजार क्षेत्रको दिर्घकालिन ढल निकासको व्यवस्थापनका लागि सम्भाव्यता अध्ययन गर्ने कार्यलाई प्रदेश र संघीय सरकारसंग समन्वय गरी अगाडी बढाइने छ ।
१७. नगरपालिको आर्थिक तथा प्राविधिक क्षमताका कारण नगरस्तरबाट अगाडी बढाउन नसकिने खालका योजनाहरुको DPR सहितको (योजना बैक) तयार गरी संचालनका लागि प्रदेश तथा संघीय सरकारसंग समन्वय गर्ने व्यवस्था मिलाइने छ ।

ख. सामाजिक क्षेत्र तर्फ:

१८. मेयरसंग जेष्ठ नागरिक कार्यक्रम अन्तर्गत भीरकोट क्षेत्र भित्र रहेका जेष्ठ तथा विपन्न नागरिकहरुलाई एक आपसमा चिरपरिचित गराउने र दिनको समयमा एक ठाउँमा एकिकृत भई छलफल तथा भेटघाट गर्ने अवसर जुटाउनका लागि प्रत्येक वडामा क्रमश विश्राम स्थल, जेष्ठ नागरिक चौतारी निर्माण गर्ने कार्य अगाडी बढाइने छ ।
१९. भीरकोट नगरक्षेत्र भित्र रहेका भाषाभाषीहरुको संरक्षण तथा विकास गर्ने कार्य अगाडी बढाइने छ ।
२०. नगरक्षेत्र भित्र रहेका सम्पूर्ण प्रकारका असाहय तथा भिन्न क्षमता भएका अपाङ्ग नागरिकहरुको एकिन विवरण तयार गरी तीनिहरुको लागि आवश्यक पर्ने क्षमता तथा सीप विकास गर्ने र इच्छाएको सिप विकास कार्यलाई अगाडि बढाईने छ ।

२१. नगरक्षेत्र भित्र रहेका महिलाहरूलाई स्थानीय सीप र साधन श्रोतमा आधारित उद्योगहरू संचालन गर्न मागका आधारमा आवश्यक पर्ने सीप तथा क्षमता विकास गरी सशक्तिकरण गर्ने कार्यक्रम अगाडी बढाईने छ ।
२२. नगरक्षेत्र भित्र रहेका अपाङ्ग, दलित, अल्पसंख्यक, विपन्न तथा पिछडिएको वर्ग तथा समुदायको लागि विशेष संरक्षण एवम अवसरको खोजी गरि त्यस्ता वर्गहरूलाई विभिन्न खालका अवसरहरू जुटाउन आवश्यक पहल गरिने छ ।
२३. नगरक्षेत्र भित्र रहेका सडक तथा असहाय बालबालिकाहरूको पहिचान गरी त्यसको उचित व्यवस्थापन गर्ने कार्य अगाडि बढाईने छ ।
२४. नगरपालिकामा रहेका असहाय र अपाङ्ग तथा सडक बालबालिकाहरूको संरक्षणका लागि असहाय, अपाङ्ग तथा सडक बालबालिका कोष स्थापना गर्ने कार्य अगाडी बढाईने छ ।
२५. महिला हिंसा र लागु पदार्थको दुर्व्यसन लगायतका सामाजिक कुरीतीहरूको अन्त्य तथा नियन्त्रणका लागि आवश्यक पहल गर्ने र त्यस्ता व्यक्तिहरूलाई घर परिवार र समाजमा स्थापित हुने व्यवस्था मिलाईने छ ।
२६. विभिन्न जातजाती वर्ग र समुदायको परम्परागत सिप तथा क्षमताको संरक्षण विकास र प्रवर्द्धन गर्ने कार्य अगाडी बढाईने छ ।
२७. भीरकोट नगरपालिका क्षेत्र भित्र खानेपानीमा पहुँच नभएका वर्गहरूको पहिचान गरी स्वच्छ खानेपानीको पहुँच सुनिश्चित गर्दै शुद्ध खानेपानी उपलब्ध गराउने कार्य अगाडि बढाईने छ ।
२८. खानेपानीको मूहान/श्रोतहरूको संरक्षण र मर्मत गर्ने कार्यलाई प्राथमिकता साथ अगाडी बढाईने छ ।
२९. वयरघारी बजार क्षेत्र, दहथुम, छाङ्गछाङ्गदी, दार्सिङ्ग तथा हेलु र आसपासका क्षेत्रहरूमा रहेको खानेपानी समस्याको समाधानका लागि प्रदेश तथा संघीय सरकार र सरकारका अन्य निकायसंगको सहलगानीमा खानेपानी आयोजना संचालन गर्ने कार्यलाई अगाडी बढाईने छ ।
३०. नगर क्षेत्र भित्र उत्सर्जन हुने फोहोरलाई व्यवस्थित गर्दै फोहोरवाट मोहोर प्राप्त गर्ने कार्यलाई थप प्रभावकारी बनाईने छ र सम्भाव्यताको आधारमा उक्त कार्य निजी क्षेत्रको सहकार्य र सहभागितामा अगाडी बढाईने छ ।
३१. नगरक्षेत्रभित्र खानेपानी आयोजनाहरू संचालन गर्दा पुराना पाईपहरूको मर्मत संभार गरि पुनः प्रयोग गर्ने व्यवस्थालाई कडाईका साथ लागु गर्ने व्यवस्था मिलाई आयोजनाहरूको मर्मत गर्ने कार्यलाई कडाईका साथ अगाडि बढाईने छ ।
३२. पुर्ण सरसफाईका कार्यक्रमलाई प्रभावकारी रूपमा कार्यन्वयन गर्दै पुर्णसरसफाई नगरपालिका बनाउनका लागि विपन्न नागरिक, शौचालय नभएका र कच्ची शौचालय भएका नगरवासीलाई पक्की शौचालय निर्माणका लागि आवश्यक पर्ने न्यूनतम निर्माण सामग्री उपलब्ध गराउने कार्यलाई अगाडि बढाईने छ ।

३३. संघीय तथा प्रदेश सरकारबाट संचालित कार्यक्रमलाई निरन्तरता दिँदै नगरपालिकाबाट थप शैक्षिक कार्यक्रमलाई प्रभावकारी रूपमा अगाडी बढाइने छ।
३४. विद्यालयको पहुँच भन्दा बाहिर रहेका बालबालिकाहरूको एकिन गरी विद्यालयमा भर्ना गर्ने वातावरणको सृजना गरिने छ।
३५. विद्यालयमा अध्ययनरत विद्यार्थीहरूको प्रतिभा प्रस्फुटन हुने खालका अतिरिक्त शैक्षिक क्रियाकलापको संचालन र शिक्षकको सीप तथा क्षमतालाई वृद्धि गर्ने कार्यक्रम संचालन गरिने छ र यस्ता कार्यक्रममा निजी तथा संस्थागत विद्यालय विचमा कुनै खालको विभेद गरिने छैन।
३६. सामुदायिक विद्यालय र निजी विद्यालयको दुरी कम गर्ने उपायको पहिचान गरी त्यस्ता भिन्नता कम गर्नका लागि विभिन्न क्रियाकलाप संचालन गरिने छ।
३७. नेपाल सरकारबाट संचालन भएका स्वास्थ्य सम्बन्धी कार्यक्रमलाई निरन्तरता दिँदै गर्भवती महिलाको पोषण सुधारको कार्यक्रमलाई थप प्रभावकारी बनाइने छ साथै सतप्रतिशत स्वास्थ्य संस्थामा सुत्केरी गराउने कार्य अगाडि बढाइने छ।
३८. नगरक्षेत्र भित्र पूर्ण खोप सुनिश्चिता कार्यक्रमलाई निरन्तर रूपमा अगाडी बढाइने छ।
३९. सामुदायिक विद्यालयको खस्कदै गएको गुणस्तरलाई सुधार गर्नका लागि शिक्षक, सामुदायिक तथा संस्थागत विद्यालयहरूको शैक्षिक गुणस्तर अभिवृद्धि एवम सहायता सामाग्री प्रदान गर्ने नीतिलाई अगाडी बढाइने छ।
४०. भीरकोट नगरपालिका भित्र रहेका माध्यमिक तहका प्रत्येक विद्यालयमा एक विद्यालय एक प्राविधिक शिक्षा अध्यापन गराउने कार्यको प्रारम्भ गरिने छ।
४१. नगर क्षेत्र भित्र उच्च शिक्षा अध्ययनका लागि संचालित क्याम्पसहरूको शैक्षिक तथा भौतिक अवस्थामा सुधार गर्ने कार्य क्रमश अगाडी बढाइने छ।
४२. जेष्ठ नागरिक, अपाङ्ग, असहाय र गर्भवती महिलालाई घर-दैलोमा सेवा दिने कार्यको प्रारम्भ गरिने छ र गरिब, दलित र असहाय व्यक्तिहरूलाई सरकारी स्वास्थ्य सेवा निःशुल्क उपलब्ध गराइने छ।
४३. भीरकोट नगरपालिका भित्र स्वास्थ्य चौकी नभएका वडाहरूमा स्वास्थ्य चौकी स्थापना गर्नका लागि संघीय सरकारसंग आवश्यक पहल गरिने छ।
४४. नेपाल सरकारद्वारा निःशुल्क रूपमा उपलब्ध गराईएका औषधीहरूको उपलब्धतालाई सुनिश्चित गरिने छ।
४५. भीरकोट नगरपालिका भित्र ५० शैयाको अस्पताल निर्माण कार्य प्रारम्भ गर्न आवश्यक पर्ने जग्गाको व्यवस्थापन गरी संघीय तथा प्रदेश सरकारको सहकार्यमा प्रक्रिया अगाडी बढाइने छ।
४६. नगरपालिका क्षेत्रमा रहेका ५ वर्ष उमेर पुरा भएका बालबालिकाहरूलाई जुकाको औषधी नियमितरूपमा खुवाउने कार्यलाई निरन्तरता दिइने छ।

४७. नगरपालिका भित्र रहेका सामुदायिक तथा संस्थागत विद्यालयहरूमा अध्ययनरत विद्यार्थीहरूका लागि नमुना विज्ञान तथा शैक्षिक सामग्री प्रयोगशाला निर्माणका लागि नगरपालिका र सामुदायिक तथा संस्था विद्यालयको सह लगानीमा नमुना प्रयोगशाला निर्माण गर्ने कार्य अगाडी बढाइने छ ।
४८. सामुदायिक विद्यालयका लागि न्यूनतमरूपमा आवश्यक पर्ने खानेपानी तथा कम्पाउण्ड बाल निर्माण जस्ता पूर्वाधार विकासमा विशेष जोड दिइने छ ।
४९. नगरक्षेत्र भित्र रहेका विभिन्न भाषाभाषी रीतिरिवाज धर्म संस्कृतिहरूको अध्ययन/अनुसन्धान, संरक्षण, विकास र त्यसको जर्गेना गर्ने कार्यलाई विशेषजोड दिइने छ ।
५०. भीरकोट नगरपालिका क्षेत्रमा निर्माण हुने भौतिक पूर्वाधारहरूको निर्माण गर्दा अपाङ्ग तथा बालमैत्री हुने गरी पूर्वाधार निर्माणको कार्य अगाडी बढाइने छ ।
५१. स्वास्थ्य संस्थामा आवश्यकता हेरी औषधी विक्री कक्ष स्थापना गरी सुलभ सस्तो औषधी पसल स्थापना गर्न प्रयास गरिने छ ।
५२. समय समयमा विभिन्न संघ संस्था वा विपेशज्ञको प्रारम्भमा निशुल्क स्वास्थ्य शिविर संचालन गरिने छ ।
५३. खेलकुद विकासका लागि तालिमका साथै प्रतियोगिता संचालन गरिने छ ।
५४. धार्मिक स्थल मठ, मन्दिर, मस्जिदहरूको संरक्षण र विकास गरिने छ ।
५५. सबै विभेद अन्त्य गरि सामाजिक सदभाव कायम गर्ने आवश्यक व्यवस्था मिलाइने छ ।

ग. आर्थिक क्षेत्र तर्फ:-

५६. व्यवसायिक कृषिलाई प्राथमिकता दिई कृषि क्षेत्रमा आधुनिक प्रविधि भित्र्याइनेछ ।
५७. एक घर एक करेशावारी, एक गाउँ एक नर्सरीको अवधारणालाई निरन्तरता दिईने छ ।
५८. कृषि तथा पशुपालन व्यवसायलाई प्रवर्द्धन गर्नका लागि कृषि तथा पशुपालन व्यवसाय पकेट एरिया (क्षेत्र) तोक्ने र माटो परिक्षण गर्ने कार्यलाई अगाडि बढाइने छ ।
५९. नगरपालिका क्षेत्र भित्र एक गाउँ एक उत्पादनको संभाव्यता अध्ययन गर्ने कार्यलाई अगाडि बढाइनेछ । एक गाउँ एक उत्पादनको क्षेत्र निर्धारण भए पश्चात त्यस्ता वडाहरूमा सम्बन्धित उत्पादनमा मात्रै अनुदान उपलब्ध गराउने नीति लिइने छ ।
६०. नगर क्षेत्र भित्र सुन्तला, कागती, निबुवा र कफिखेतीको प्रचुर सम्भावना भएका क्षेत्रहरूको थप अध्ययन गरी त्यस्ता स्थानमा सुन्तला, कागती, निबुवा खेती गर्ने कार्यलाई प्रोत्साहन गरिने छ ।
६१. नगरक्षेत्र भित्र रहेका कृषि तथा पशुपालक कृषकहरूलाई मागका आधारमा आवश्यक पर्ने सीप तथा क्षमता विकास गर्ने कार्यक्रमलाई प्राथमिकता दिईनेछ ।
६२. नगरक्षेत्र भित्रमा सम्भावना रहेका व्यवसायिक तरकारी तथा फलफुल खेतीलाई प्रोत्साहन गरी तरकारी र फलफुलमा नगरपालिकालाई आत्मनिर्भर बनाउने व्यवस्था मिलाईने छ । साथै स्थान पहिचान गरि विउ उत्पादन गरिनेछ ।
६३. नगरपालिका भित्र रहेका छाडा पशुहरूको व्यवस्थापन र बाँदर लगायतका जंगली जनावरहरूको व्यवस्थापन गर्ने कार्य अगाडी बढाइने छ ।

६४. भीरकोट नगरपालिकालाई दुध, मासु र अण्डामा आत्मनिर्भर बनाउनका लागि आवश्यक पर्ने कार्यक्रमहरूको तर्जुमा गरी कार्यान्वयन गर्ने व्यवस्था मिलाइने छ ।
६५. नगरक्षेत्रमा माछा तथा मौरी पालन व्यवसायलाई प्रवर्द्धन गर्ने खालका कार्यक्रमहरू संचालन गर्ने व्यवस्था मिलाइने छ ।
६६. नगरक्षेत्रभित्र उत्पादित कृषिजन्य वस्तुहरूको खरिद तथा विक्रि वितरणको सहजताको लागि हाट बजार निर्माण गर्ने कार्यलाई अगाडि वढाईनेछ ।
६७. कृषि तथा पशुपालन व्यवसायको प्रवर्द्धन र आधुनिकीकरणका लागि उपलब्ध गराईने अनुदान/सहयोगको रकम उपलब्ध गराइने कार्य अगाडि वढाईनेछ । यसरी कृषि तथा पशुपालन व्यवसायलाई अनुदान उपलब्ध गराउदा कार्यविधि तर्जुमा गरि सोहि अनुसार गराउने नीति लिइने छ ।
६८. कृषि तथा पशुपालन व्यवसायीलाई उपलब्ध गराइने अनुदान सम्बन्धित व्यवसायिक/किसानको सहलगानीका आधारमा उपलब्ध गराउने नीति लिइनेछ ।
६९. कृषि तथा पशुपालन व्यवसाय, महिला, दलित, अपाङ्ग, असहाय तथा जेष्ठ नागरिकहरूका विषयमा उल्लेखनिय कार्यगर्ने सबै खालका सहकारी संस्थाहरूलाई प्रोत्साहन गर्ने व्यवस्था मिलाइनेछ ।
७०. नगरक्षेत्र भित्र रहेका खेतीयोग्य जग्गाहरूको संरक्षणका लागि आवश्यक व्यवस्था मिलाइनेछ ।
७१. यस नगरपालिकाको केघा भज्याङ्ग, ओकादी र खिलुङ्ग गाउँ लगायतका स्थानहरूमा घरवास पर्यटन विकासका कार्यक्रम सञ्चालन गरिने छ ।
७२. नगर क्षेत्र भित्र रहेका खेतियोग्य जग्गाका लागि सिचाईको लागि आवश्यक व्यवस्था मिलाउने कार्य क्रमश अगाडी वढाईने छ ।
७३. भीरकोट नगरपालिका क्षेत्रमा पर्यटन प्रवर्द्धनका लागि राष्ट्रिय तथा अन्तराष्ट्रिय प्रतियोगिता संचालनका लागि आवश्यक सहयोग र समन्वय गरिनेछ ।
७४. नगर क्षेत्र भित्र पहिचान भै सकेका ऐतिहासिक, धार्मिक, साँस्कृतिक तथा पर्यटकिय स्थलहरूको विकास र संरक्षणको आवश्यक व्यवस्था मिलाइनेछ ।
७५. नगर क्षेत्र भित्र रहेका धार्मिक ऐतिहासिक साँस्कृतिक तथा पर्यटकिय क्षेत्रको राष्ट्रिय तथा अन्तराष्ट्रिय स्तरमा प्रचार प्रसार गर्ने व्यवस्था मिलाइनेछ ।
७६. भीरकोट नगरपालिका क्षेत्रभित्र रहेको गडहरे गुफा, साहसिक पर्यटकिय खेलको पहिचान र पर्यटकिय पदमार्ग स्थलहरूको अध्ययन गर्ने कार्य अगाडी वढाईनेछ ।
७७. आँधिखोलामा सिजनलरूपमा जलयात्रा संचालन गर्ने कार्यका लागि सम्बन्धित सरोकारवाला निकायहरूसंग आवश्यक पहल गरी सहकार्यको रूपमा त्यसको संचालन गर्ने व्यवस्था मिलाउन पहल गरिने छ ।
७८. भीरकोट नगरपालिकामा रहेका युवाहरू कृषि तथा पशुपालन र लघु उद्यम कार्यक्रममा सहभागी गराइ स्वरोजगार अवसर जुटाउनका लागि आवश्यक पहल गरिने छ ।

७९. नगरपालिकाबाट विभिन्न विषयमा तालिम लिएका व्यक्तिलाई व्यवसायिक उद्यमदर्ता लाग्नका लागि आवश्यक प्रोत्साहन गर्ने कार्य अगाडी बढाइने छ ।
८०. नगर क्षेत्रभित्र साना उद्यमी तयार गर्नका लागि सम्बन्धित निकायमा उद्योग दर्ता गरि प्रस्ताव सहित आउने उद्यमी वा उद्यमीसमूहलाई सहयोग गर्ने कार्यको प्रारम्भ गरिने छ ।
८१. उपयुक्त स्थान पहिचान गरि एक वडा एक उद्यान निर्माण गर्ने कार्यलाई क्रमश लागु गरिने छ ।

घ. वातावरण तथा विषद व्यवस्थापन विकास क्षेत्र तर्फ:-

८२. नगरपालिका भित्र पूर्वाधार निर्माण गर्दा वातावरण संरक्षण र दिगो विकासलाई ध्यानमा राखि कार्यक्रम अगाडी बढाइने छ ।
८३. बाढी पैरो लगायतका प्राकृतिक प्रकोपका कारण हुन सक्ने क्षतीलाई न्युनिकरण गर्ने उपायको अबलम्बन गरिने छ ।
८४. भीरकोट नगर क्षेत्र भित्र पर्ने आँधिखोला आसपासका खेतीयोग्य जमिनहरू संरक्षण गर्न आँधिखोला नियन्त्रण गुरुयोजना तयार गर्नका लागि यसको DPR तयार गर्ने कार्य अगाडी बढाइने छ । आँधिखोला नियन्त्रणका लागि DPR तयार भए पश्चात नियन्त्रण गर्न संघीय/प्रदेश तथा नगरपालिकाको सहकार्यमा अगाडी बढाइने छ ।
८५. सुन्दरचौर वनस्पती सूचना केन्द्रलाई पर्यापर्यटनको रूपमा विकास गर्नका लागि यसको MASTER PLAN तयार गरि सोहि अनुसार संघीय सरकार, वनस्पती विभाग, प्रदेश सरकार र जिल्ला वन कार्यालय स्याङ्जाको सहकार्यमा निर्माण र व्यवस्थापन कार्य अगाडी बढाइने छ ।
८६. आँधिखोला नियन्त्रण र खोला आसपासको क्षेत्रमा हरियाली वनाउनका लागि आँधिखोला वारी र पारीका क्षेत्रमा वृक्षारोपण गर्ने कार्यलाई अगाडी बढाइने छ ।
८७. भीरकोट नगरपालिका भित्र रहेका सार्वजनिक तालतलैया तथा पोखरी र सार्वजनिक चौतारीहरू मर्मत तथा जिर्णोद्धार र संरक्षण गर्ने कार्य अगाडी बढाइने छ । परम्परागत पोखरीहरू पुनस्थापीत गर्ने र आवश्यकताका आधारमा नयाँ निर्माण गर्ने कार्य समेत अगाडि बढाइने छ ।

ङ. संस्थागत विकास तथा सेवा प्रवाह र सुशासन:-

८८. नेपालको संविधान, २०७२ को अनुसूची-८ मा उल्लेखित र स्थानीय सरकार संचालन ऐन, २०७४ अनुसार स्थानीय तहको काम, कर्तव्य र अधिकारसंग सम्बन्धित विषयमा आवश्यक पर्ने ऐन, नियम, निर्देशिका तथा कार्यविधीहरू आवश्यकताको आधारमा क्रमश तर्जुमा गरि कार्यान्वयन गर्ने व्यवस्था मिलाईने छ ।
८९. नगरपालिकाद्वारा तर्जुमा भई कार्यान्वयनमा रहेका उपभोक्ता समितिको कार्यविधी र डोजर तथा टिप्पर संचालन सम्बन्धी कार्यविधिलाई कार्यान्वयन गरिने छ ।
९०. नेपालको संविधान, २०७२ को अनुसूची-८ अनुसार नगरपालिकालाई आवश्यक पर्ने नगर प्रहरी नियुक्तिको कार्य अगाडि बढाउनका लागि आवश्यक पर्ने कानून तर्जुमा गर्ने कार्यलाई प्राथमिकताका साथ अगाडि बढाइने छ ।

९१. निर्वाचित पदाधिकारी, कर्मचारी र उपभोक्ता समितिमा रहेका पदाधिकारीहरूले सम्पादन गर्ने कार्यका आधारमा आवश्यक सीप, क्षमता र दक्षतालाई वृद्धि हुने कार्यक्रम संचालन गरिने छ ।
९२. नगरपालिकास्तरबाट सम्पादन भएका कार्यहरूको सार्वजनिक सुनुवाई, सामाजिक लेखा परिक्षण जस्ता कार्यहरू संचालन गरि नगरबासी प्रति उत्तरदायी नगरपालिका कार्यक्रमलाई अगाडी बढाइने छ ।
९३. नगरपालिकाको लेखा प्रणालीलाई चुस्त, दुरुस्त, मितव्ययि, तथा पारदर्शी बनाउनका लागि आगामी श्रावण १ गते देखि लागु हुने गरी सुत्रमा आधारित SOFTWARE SYSTEM लागु गरी कार्यान्वयन गर्ने व्यवस्था मिलाइने छ ।
९४. नगरपालिका र वडा कार्यालयहरूबाट प्रदान गरिने सेवा तथा सुविधालाई नगरबासीको अपेक्षा अनुसार भए वा नभएको सम्बन्धमा सेवाग्राहीसंग मेयर कार्यक्रम संचालन गर्ने व्यवस्था मिलाइने छ ।
९५. विभिन्न क्षेत्रगत विशेष कोषको स्थापना गरि उक्त कोषबाट सम्बन्धित क्षेत्रका विशेष कार्यक्रमलाई अगाडि बढाइने छ ।
९६. भीरकोट नगरपालिका भित्र सार्वजनिक कार्यक्रम संचालन गर्दा तोकिएको समय भन्दा १५ मिनेट सम्म पनि प्रमुख तथा अन्य अतिथीहरूको उपस्थिती नभएको खण्डमा पदीय हिसाबले सहभागी मध्ये बरिष्ठतम व्यक्तित्वबाट कार्यक्रम संचालन गर्ने व्यवस्था मिलाईने छ ।
९७. नगरपालिका भित्र नगर तथा अन्य निकायहरूबाट आयोजना हुने कार्यक्रमहरूमा खादाको प्रयोग तथा अनावश्यक भोजभतेर जस्ता कार्यलाई निरुत्साहित गरी सार्वजनिक खर्चमा मितव्ययिता ल्याइने व्यवस्था मिलाइने छ ।
९८. भीरकोट नगरपालिकाले तोकिए बमोजिमका कर नियमित र सहज एवम प्रभावकारी रूपमा बुझाउने करदातालाई प्रोत्साहन गर्ने व्यवस्था मिलाइने छ ।
९९. नगरपालिका स्तर र वडास्तरको स्रोत नक्शा, आवधिक तथा दिर्घकालिन गुरुयोजना तथा गरिबी नक्शाकन गर्ने कार्य अगाडी बढाइने छ ।
१००. नगर क्षेत्र भित्र रहेका सार्वजनिक जग्गाको एकिन लगत तयार गर्ने कार्य अगाडी बढाइने छ ।
१०१. नगरपालिकासंग सम्बन्धित विभिन्न संघसंस्थाहरूसंग भगिनी सम्बन्ध स्थापना गर्ने कार्य अगाडि बढाइने छ ।
१०२. भीरकोट नगरपालिका क्षेत्रभित्र निर्माण गरिने घर तथा सडकको निर्माण तथा मर्मतसंभारका सम्बन्धमा प्रचलित नेपाल कानूनमा भएका व्यवस्थालाई प्रभावकारीरूपमा कार्यान्वयन गर्ने व्यवस्था मिलाइने छ र प्रचलित नेपाल कानूनको विरुद्धमा गई कार्य गर्ने गराउनेलाई कानून अनुसार कारवाही गर्ने व्यवस्था मिलाइने छ ।
१०३. नगरपालिकामा कार्यरत स्थानीय तह तर्फका स्थायी कर्मचारीहरूको अवकाश योगदान कोष खडा गर्ने कार्य अगाडी बढाइने छ ।

१०४. नगरपालिका तथा वडास्तरबाट प्रवाहहुने सेवालाई प्रभावकारी सुचना मैत्री तथा पारदर्शी बनाउनका लागि WIFI को क्षमता विकास गरी नगरपालिका र वडा कार्यालयका विचमा INTRANET/NETWORKING जडान गर्ने व्यवस्था मिलाईने छ ।
१०५. नगरपालिकाको आर्थिक क्षमता बढाउनका लागि नगर क्षेत्रमा लागु गर्न सकिने खालका करका दायराहरुको पहिचान गरी करका दर भन्दा दायरा बढाउने नीति लिईने छ ।
१०६. नगरक्षेत्रमा पुस्तकालय र वाचनालय स्थापनाका लागि आवश्यक पर्ने जग्गाको खोजि गर्ने कार्य अगाडी बढाइने छ ।
१०७. भीरकोट नगरपालिकाका विषयमा कलम चलाउने र यसका गतिविधिलाई नियमितरूपमा पाठकहरु समक्ष पुऱ्याउने कार्यमा योगदान गर्ने संचारकर्मी तथा मिडिया हाउससंग आवश्यकता अनुसार सहकार्य गर्ने नीति अबलम्बन गरिने छ ।
१०८. भीरकोट नगरपालिकामा पहिचान भएका क्षेत्रमा पर्यटन विकास गर्ने नभएका पर्यटकिय क्षेत्रहरु पहिचान गरि आवधिक पर्यटन गुरुयोजना निर्माण गरि कार्यान्वय गरिने छ ।
१०९. नेपालको संविधान र स्थानीय तह सरकार संचालन ऐन, २०७४ बमोजिम नगरपालिकामा दर्ता हुने भनी तोकिएका उद्योग व्यवसायलाई नगरपालिकामा दर्ता गर्ने व्यवस्था मिलाई त्यसको अभिलेखिकरण गर्ने कार्यलाई प्रभावकारी रूपमा अगाडी बढाइने छ ।
११०. नगरपालिका भित्र संचालनमा रहेका खाद्यान्न, पेय पदार्थ, तरकारी, मासुपसल, औषधी पसल लगायतका व्यापार व्यवसायहरुको नियमितरूपमा बजार अनुगमन गरी प्रचलित कानूनभन्दा बाहिर गएर संचालन गरेको पाइएमा नियमानुसारको कारवाही गर्ने कार्य कडाई साथ लागु गर्ने व्यवस्था मिलाइने छ ।
१११. नगर भित्रका सम्पूर्ण घरहरुमा घर नम्बर राख्ने, नगर क्षेत्र भित्र रहेका टोलहरुको एकिन गरि टोलको नामाकरण गर्ने, टोल विकास समिति लगायतका अन्य समितिहरु गठन गर्ने कार्य तत्काल अगाडी बढाइने छ ।
११२. भीरकोट नगरपालिकाको, बस्ती विकास, भु उपयोग सम्बन्धी आवश्यक नीति तथा गुरु योजना निर्माण गर्ने कार्य अगाडी बढाइने छ ।

अन्त्यमा:-

उपर्युक्त नीति तथा कार्यक्रमले भीरकोट नगरपालिकाको विकास र समृद्धिमा सहयोग गर्नेछ भन्ने कुरा प्रति विश्वस्त हुदै आ-आफ्नो ठाउँबाट ईमानदारीताका साथ सहयोग गर्नुहुने, आवश्यक सल्लाह सुझाव प्रदान गर्नुहुने, सबै भीरकोटवासी एवम् नीति तथा कार्यक्रम तयार पार्न सहयोग गर्नुहुने सबैमा धेरै धेरै धन्यवाद दिन चाहन्छु । साथै नीति तथा कार्यक्रमको सफल कार्यान्वयनका लागि सहयोग गरिदिनुहुन र कमीकमजोरी प्रति आवश्यक सल्लाह र सुझाव प्रदान गरिदिनुहुन सबैमा हार्दिक अनुरोध गर्दछु ।

आज्ञाले,
नामः धर्म राज ढुंगाना
प्रमुख प्रशासकिय अधिकृत